

क्राइम पैट्रोल

वर्ष: 16 अंक: 197 देहरादून गुरुवार 16 जून 2022


livecrimepatrol@gmail.com

(RNI No. UTTHIN/2005/16772) पृष्ठ: 8 मूल्य: 1 रुपये

सरकार का बजट अर्थव्यवस्था को डैमेज करने वाला, मंत्री सवाल के जवाब देने में नाकाम: जोत सिंह बिष्ट

नगर संवाददाता

देहरादून। आम आदमी पार्टी के प्रदेश संगठन समन्वयक और वरिष्ठ नेता जोत सिंह बिष्ट ने प्रदेश में चल रहे बजट सत्र को लेकर राज्य सरकार पर निशाना साधा है। उन्होंने कहा कि विधानसभा के बजट सत्र के पहले और दूसरे दिन विपक्ष और सत्तापक्ष के विधायकों के प्रश्नों का उत्तर देने में सत्ता पक्ष के मंत्री जवाब देने में लड़खड़ाते नजर आए। सरकार द्वारा कल जो बजट पेश किया गया उसमें राज्य के बेरोजगार नौजवानों खासकर वह लोग जो 2020 और 2021 में कोरोना के लॉक डाउन के दौर से बेरोजगार होकर घर बैठे हैं का पलायन रोकने तथा उन्हें स्वरोजगार से जोड़ने के लिए कोई ठोस प्रावधान नहीं किया गया। उन्होंने कहा कि यह बजट भाजपा के नेताओं के जुमलों की तरह बहुत लोग लुभावना लगता है लेकिन बारीकी से अध्ययन करने पर पता चलता है कि बजट में आम आदमी की आय बढ़ाने के लिए प्रावधान करने के बजाए, लोगों को बेरोजगारी से जूझने के लिए छोड़ दिया गया है। हकीकत यह है कि बजट में किए गए प्रावधानों के कारण



राज्य का हर नागरिक जो आज राज्य सरकार की गलत नीतियों के कारण 74000 का कर्जदार है अगले 1 साल में 85000 का कर्जदार हो जाएगा। उन्होंने कहा कि सरकार अपने खर्च चलाने एवं विकास योजनाओं तथा जल कल्याणकारी योजनाओं के संचालन के लिए अपने संसाधन बढ़ाने के बजाय लगातार कर्ज लेकर राज्य की जनता पर कर्ज का बोझ लग रही है। उन्होंने कहा कि डबल इंजन

की सरकार का नारा भी फेल होता दिख रहा है। भाजपा सरकार की प्राथमिकता सूची में गैरसैंण अब गैर हो गया है, यही कारण है कि ग्रीष्मकालीन राजधानी घोषित करने के बावजूद पुष्कर सिंह धामी जैसे युवा मुख्यमंत्री भी विधानसभा का ग्रीष्मकालीन सत्र गैरसैंण में कराने का साहस नहीं कर पाए। साथ ही गैरसैंण में राजधानी निर्माण के लिए ना पिछले 5 साल में और ना इस बजट में 61 का प्रावधान किया गया है। उससे साफ प्रतीत होता है कि भाजपा की यह सरकार पहाड़ी क्षेत्रों के विकास की उपेक्षा के लिए कृत संकल्पित है। सरकार को चाहिए था कि राज्य से कर्ज का बोझ कम करने के लिए राज्य में बेरोजगारों को रोजगार से जोड़ने के लिए तथा किसानों की हकीकत में आए बढ़ाने के लिए केंद्र सरकार से एक लाख करोड़ का आर्थिक पैकेज लेकर आती। राज्य की सरकार का यह बजट पूरी तरह से राज्य की अर्थव्यवस्था को डैमेज करने वाला बजट है और राज्य की कैबिनेट के सदस्य अपने विभाग के प्रश्नों का उत्तर सही तरीके से ना देकर गैर जिम्मेदारी का परिचय दे रहे हैं।

दुर्घटना होने पर तीर्थयात्रियों को मिलेगा एक लाख रु का बीमा कवर

देहरादून, विशेष संवाददाता। बदरीनाथ, केदारनाथ, गंगोत्री और यमुनोत्री मंदिर परिसर में दुर्घटना होने पर तीर्थ यात्रियों को एक लाख रुपये का बीमा कवर मिलेगा। पर्यटन मंत्री सतपाल महाराज के प्रयासों से यह संभव हो पाया है। बदरीनाथ-केदार मंदिर समिति के मीडिया प्रभारी डा हरीश गौड़ ने बताया कि आध्यात्मिक संस्था मानव उत्थान सेवा समिति की ओर से बीमा की प्रीमियम राशि युनाइटेड इंडिया इश्योरेंस कंपनी लिमिटेड को दी गयी है। उन्होंने बताया कि मानव उत्थान सेवा समिति के संस्थापक पर्यटन मंत्री सतपाल महाराज हैं। बदरीनाथ-केदारनाथ मंदिर समिति के अध्यक्ष अजेंद्र अजय ने पर्यटन मंत्री सतपाल महाराज एवं मानव उत्थान सेवा समिति का आभार जताया है। उन्होंने कहा कि पहली बार चारधाम आने वाले तीर्थयात्रियों को बीमा कवर दिया जा रहा है। मीडिया प्रभारी डॉ हरीश गौड़ ने बताया कि मंदिर समिति के मुख्य कार्याधिकारी बीडी सिंह ने इस संबंध में उपजिलाधिकारी जोशीमठ, उखीमठ, बड़कोट और भटवाड़ी को पत्र लिखकर सूचित किया है। उन्होंने लिखा है कि मंदिर परिसर में किसी दुर्घटना पर तीर्थ यात्रियों को यह बीमा कवर दिया जायेगा है। उन्होंने बताया कि बीमा राशि का भुगतान बदरीनाथ-केदारनाथ मंदिर समिति के माध्यम से युनाइटेड इंडिया इश्योरेंस कंपनी लिमिटेड द्वारा दिया जाएगा। केदारनाथ-बदरीनाथ सहित चारधाम यात्रा पर जा रहे तीर्थ यात्रियों की मौतें हो रही हैं। चिंता की बात है कि अभी तक करीब 195 से अधिक तीर्थ यात्री अपनी जान गवां चुके हैं। स्वास्थ्य विभाग की ओर से चारधाम पर जा रहे तीर्थ यात्रियों के लिए हेल्थ एडवाइजरी भी जारी की है। हेल्थ एक्सपर्ट की बात मानें तो ज्यादातर तीर्थ यात्रियों की मौतें स्वास्थ्य कारणों की वजह से हो रही है। स्वास्थ्य विभाग की ओर से तीर्थ यात्रियों से अपील भी की गई है कि वह यात्रा पा जाने से पहले अपनी पूरी स्वास्थ्य जांच करवाएं और फिट होने पर यात्रा करें। उत्तराखंड चार धाम श्री बदरीनाथ, श्री केदारनाथ, श्री गंगोत्री, श्री यमुनोत्री धाम के मंदिर परिसर में तीर्थयात्रियों को किसी दुर्घटना पर अब एक लाख रुपये का बीमा कवर मिलेगा। प्रदेश के पर्यटन मंत्री सतपाल महाराज के प्रयास से यह संभव हुआ है। प्रसिद्ध आध्यात्मिक संस्था मानव उत्थान सेवा समिति की ओर से बीमा की प्रीमियम राशि युनाइटेड इंडिया इश्योरेंस कंपनी लिमिटेड को दी गयी है। उल्लेखनीय है कि पर्यटन मंत्री सतपाल महाराज प्रसिद्ध आध्यात्मिक संस्था मानव उत्थान सेवा समिति दिल्ली के संस्थापक भी हैं। पर्यटन-तीर्थोत्तन मंत्री सतपाल जी महाराज ने बताया है कि उनके पिता श्री हंस जी महाराज एवं माताश्री राजराजेश्वरी जी की पुण्य स्मृति में चारधाम यात्रियों को यह बीमा सुविधा प्रदान की गयी है। श्री बदरीनाथ-केदारनाथ मंदिर समिति के अध्यक्ष अजेंद्र अजय ने पर्यटन मंत्री सतपाल महाराज एवं मानव उत्थान सेवा समिति का आभार जताया है कहा है कि पहली बार चारधाम आनेवाले तीर्थयात्रियों को बीमा कवर मिल रहा है। श्री बदरीनाथ- केदारनाथ मंदिर समिति के मीडिया प्रभारी डा. हरीश गौड़ ने बताया कि मंदिर समिति मुख्य कार्याधिकारी बी. डी. सिंह ने इस संबंध में उपजिलाधिकारी जोशीमठ, (बदरीनाथ) उखीमठ, (केदारनाथ) बड़कोट (यमुनोत्री), भटवाड़ी (गंगोत्री) को पत्र लिखकर सूचित किया है कि मंदिर परिसर में क्षेत्र में किसी दुर्घटना पर यह बीमा कवर दिया जायेगा। पत्र में बीमा राशि के भुगतान के संबंध में श्री बदरीनाथ- केदारनाथ मंदिर समिति को सूचित करने को कहा गया है। बीमा राशि का भुगतान श्री बदरीनाथ- केदारनाथ मंदिर समिति के माध्यम से युनाइटेड इंडिया इश्योरेंस कंपनी लिमिटेड द्वारा देय होगा। सुलभ संदर्भ हेतु जितेंद्र सिंह वरिष्ठ शाखा प्रबंधक युनाइटेड इश्योरेंस कंपनी का भी जिक्र किया गया है।

अवैध खनन पर तत्काल चालान करने के दिए निर्देश

नगर संवाददाता

नैनीताल। जनपद नैनीताल की दूरस्थ तहसील धारी क्षेत्रान्तर्गत पतलिया में सीएम हैल्प लाईन एवं ई-मेल पर प्राप्त शिकायतों का संज्ञान लेते हुए आयुक्त, कुमाऊँ दीपक रावत ने संबंधित अधिकारियों के साथ स्थल का औचक निरीक्षण किया। निरीक्षण के दौरान आयुक्त कुमाऊँ ने पाया कि पतलिया क्षेत्र में बेनाप भूमि पर डेवलपर द्वारा अवैध खनन, धारे का जल प्रवाह रोकना, गधेरो में अतिक्रमण करना, वृक्षों का अवैध कटान किया जा रहा है। साथ ही बिना अनुमति के जे0सी0बी0 का इस्तेमाल किया जा रहा है जिससे पतलिया सड़क को खतरा होना पाया गया। साथ ही कई वृक्षों को



सूखाने का प्रयास किया गया। प्राकृतिक धाराओं, पूजा स्थलों पर निरीक्षण के दौरान कब्जा पाये जाने पर आयुक्त ने संबंधित उप जिलाधिकारी, तहसीलदार, पटवारी, कानूनगो एवं प्रभागीय वनाधिकारी को आवश्यक कार्यवाही करने के निर्देश दिए। साथ ही बेनाप भूमि

पर जो अवैध खनन किया गया उसका तत्काल चालान करते हुए चालान की प्रति उपलब्ध कराने के भी निर्देश दिए। श्री रावत ने यह भी निर्देश दिए गए हैं कि कितनी बेनाप भूमि में कब्जा किया गया है उसका लाल रंग से डिमार्केशन करते हुए आख्या प्रस्तुत की जाय।

छोटी-छोटी खबरें

घृत-बाहती-चाहंग जाति को केंद्रीय ओबीसी सूची में शामिल करने का आयोग से अनुरोध करेगी सरकार

देहरादून। घृत-बाहती-चाहंग जाति को केंद्रीय ओबीसी की सूची में शामिल करने के संबंध में राज्य सरकार द्वारा राष्ट्रीय पिछड़ा वर्ग आयोग भारत सरकार से अनुरोध किया जाएगा। यह बात उत्तराखण्ड विधानसभा के बजट सत्र के दूसरे दिन सदन में राज्य के समाज कल्याण मंत्री चंदन राम दास द्वारा डोईवाला विधायक बृजभूषण गैरोला के तारांकित प्रश्न के जवाब में कही गई। डोईवाला विधायक बृजभूषण गैरोला का कहना था कि घृत-बाहती-चाहंग जाति उत्तराखण्ड में 9 नवंबर 2003 को अन्य पिछड़ा वर्ग में सम्मिलित की गई थी, लेकिन केंद्रीय पिछड़ा वर्ग में इसे सम्मिलित नहीं किया गया है। जबकि यह जाति हिमाचल, दिल्ली, पंजाब में अन्य पिछड़ा वर्ग की केंद्रीय सूची में सम्मिलित है। श्री गैरोला ने समाज कल्याण मंत्री से अपने तारांकित प्रश्न में पूछा कि उत्तराखण्ड में रहने वाली घृत-बाहती-चाहंग जाति को केंद्रीय सूची में सम्मिलित करने के लिए सरकार द्वारा क्या कोई कार्यवाही की गई है। इसके जवाब में समाज कल्याण मंत्री चंदन राम दास ने कहा कि घृत-बाहती-चाहंग जाति को केंद्रीय ओबीसी की सूची में सम्मिलित किए जाने के लिए पिछड़ा वर्ग आयोग से 20 अप्रैल 2022 को अनुरोध किया गया था, लेकिन अभी यह केंद्रीय ओबीसी की सूची में शामिल नहीं हो पाई है। उन्होंने कहा कि इस संबंध में राष्ट्रीय पिछड़ा वर्ग आयोग भारत से पुनः अनुरोध किया जाएगा।

जिला रेडक्रास समिति की बैठक आयोजित

टिहरी। जिला कलेक्ट्रेट के वी.सी. कक्ष में आज जिलाधिकारी टिहरी गढ़वाल इवा आशीष श्रीवास्तव की अध्यक्षता में जिला रेडक्रास समिति की बैठक आयोजित की गई। बैठक में पुनर्वास द्वारा आवंटित भूमि पर भवन निर्माण, आजीवन सदस्य बनाने, धनी व्यक्तियों से रेडक्रास सोसायटी को सहयोग प्रदान करने तथा जनपद के सभी विद्यालयों/महाविद्यालयों में यूथ रेडक्रास/जूनियर रेडक्रास के संबंध में चर्चा की गई। बैठक में अवगत कराया गया कि वर्ष 2015 से सरकार से अंशदान की धनराशि प्राप्त नहीं हुई है, जिस हेतु जिलाधिकारी द्वारा सीएमओ को उच्चाधिकारियों से पत्राचार करने हेतु निर्देशित किया गया। बैठक में अवगत कराया गया कि वर्ष 2021-22 में 31 दिसम्बर, 2021 तक जनपदीय समिति द्वारा राज्य शाखा को 1200 सदस्यता शुल्क का अंशदान भेजा गया। वित्तीय वर्ष 2021-22 में कुल प्राप्त आय 74320, एफडीआर 04 लाख तथा 30254 कुल व्यय हुआ है।

आपकी आवाज

प्रिय पाठकों

आप अपने क्षेत्र में भ्रष्टाचार, जनहित से जुड़ी अनेकों समस्याओं से अवगत होते हैं। इसके लिए आवाज भी उठाते हैं, लेकिन भ्रष्टाचार व काला-बाजारी के इस युग में आपकी आवाज यदि कहीं दबकर रह जाती है। क्राइम पेट्रोल आपके साथ मिलकर आपकी आवाज उठाएगा। आप कोई जानकारी व समाचार समेत किसी भी प्रकार की कोई सूचना हमें देना चाहते हैं, तो आपके सुझाव आमंत्रित हैं। भ्रष्टाचार को मिटाने की इस मुहिम में हम आपके साथ हैं। आपकी पहचान गुप्त रखी जाएगी। हमें संपर्क करें।

क्राइम पेट्रोल लाइव:

प्रवीन भारद्वाज- 9837625470

डीएवीपी (भारत सरकार) द्वारा विज्ञापन के लिए मान्यता प्राप्त
आर.एन.आई. रजि. नं० UTTIN/2005/16772

डाक पंजी० नं० UA/0/DDN/609/2011-13

दूरभाष : 9837625470

फैक्स : 0135-2740155

ई-मेल: crimepatroleditor@gmail.com

visit:- <https://crimepatrol.live>

डीएम ने ली अमन कमेटी की बैठक



रुद्रपुर, नगर संवाददाता। जिलाधिकारी युगल किशोर पन्त की अध्यक्षता में बुधवार को अमन कमेटी की बैठक डॉ. एपीजे अब्दुल कलाम सभागार में सम्पन्न हुई। बैठक में जिलाधिकारी युगल किशोर पन्त ने कहा कि जनपद में सभी जाति, धर्म एवं सम्प्रदाय को मानने वाले लोग एकसाथ मिलजुल कर रहते हैं, जिस कारण इसे मिनी इण्डिया व कौमी एकता का गुलदस्ता कहा जाता है। उन्होंने कहा कि कौमी एकता के इस गुलदस्ते को किसी भी दशा में बिखरने नहीं दिया जायेगा। उन्होंने कहा कि जनपद में धार्मिक भावनाओं को भड़काने वालों के खिलाफ संवैधानिक कार्यवाही अमल में लाई जायेगी। उन्होंने कहा कि जनपद में धार्मिक भावनों को भड़काने वालों के साथ ही एकता एवं अखण्डता की भावना को आहत करने वाले व्यक्तियों को किसी भी दशा में बख्शा नहीं जायेगा और सीधे जेल ही जायेगा, चाहे वह किसी भी जाति, धर्म, समुदाय या सम्प्रदाय का हो।

जिलाधिकारी युगल किशोर पन्त तथा एसएसपी मंजूनाथ टीसी ने कहा कि सोशल मीडिया साइटों पर धार्मिक उन्माद फैलाने वाले एवं धार्मिक भावनाओं को आहत करने वाले व्यक्तियों की सूचना सम्बन्धित क्षेत्रों के सब इंस्पेक्टरों, एलआईयू के अलावा सीओ, एसएसपी, एसपी एवं एसएसपी को उपलब्ध कराये। उन्होंने कहा कि सूचना देने वाले व्यक्तियों का नाम गौपनीय रखा जायेगा। उन्होंने कहा कि बिना अनुमति के जुलूस, सभाएं एवं प्रदर्शन न किया जाये क्योंकि भीड़ का कोई नेता या मकसद नहीं होता। जनपद में अमन-शान्ति बनी रहे, किसी भी प्रकार की अफवाह पर ध्यान न दिया जाये बल्कि अफवाह फैलाने वाले व्यक्तियों का नाम भी पुलिस एवं जिला प्रशासन से साझा किया जाये। उन्होंने कहा कि सुरक्षात्मक दृष्टि से सभी धार्मिक स्थलों पर सीसीटीवी कैमरे जरूर लगे हो। उन्होंने कहा कि देश में संवैधानिक प्रक्रिया के अन्तर्गत अजमल कसाब जैसे-आतंकवादी को भी अपना पक्ष रखने का अधिकार दिया गया है। उन्होंने कहा कि कुछ असामाजिक तत्वों के द्वारा सोशल मीडिया पर भड़काऊ पोस्ट डाली जाती है, परन्तु समाज सुधारकों एवं सामाजिक व्यक्तियों द्वारा सकारात्मक विचार कम ही डाले जाते हैं, सभी को सकारात्मक विचार डालने चाहिए ताकि जनता को जागरूक करते हुए असामाजिक तत्वों के धार्मिक उन्माद फैलाने की संभावनाओं को शून्य किया जा सके और धार्मिक उन्माद फैलाने वाले व्यक्तियों के खिलाफ कार्यवाही की जा सके। बैठक में मौलाना जाहिर रज़ा रिज़वी ने कहा कि वतन की मुहब्बत ईमान का भाग है। उन्होंने कहा कि धार्मिक भावनाओं को आहत करने वाले व्यक्तियों के खिलाफ कार्यवाही की जाये। उन्होंने कहा कि जनपद में अमन-शान्ति कायम रहे, इसके लिए सभी बुद्धिजीवियों को आगे आना चाहिए। बैठक में एसपी सिटी मनोज कत्याल, उप जिलाधिकारी प्रत्यूष सिंह, सीओ अभय कुमार के साथ ही जनपद के विभिन्न क्षेत्रों से आये मौलानाओं द्वारा भी अपने-अपने विचार एवं सुझाव रखे गये। बैठक का संचालन अपर जिलाधिकारी ललित नारायण मिश्र ने किया। बैठक में सदर जामा मस्जिद जसपुर मुहम्मद सईद, सभासद खटीमा राशिद अंसारी, के अलावा काशीपुर से हसीन खान, दिलशाद, सितारगंज से असलम आदि उपस्थित थे।

डीएम ने ली दिव्यांग पुनर्वास केन्द्र की जिला प्रबन्ध समिति की बैठक

टिहरी, नगर संवाददाता। जिला दिव्यांग पुनर्वास केन्द्र की जिला प्रबन्ध समिति एवं लोकल लेवल कमेटी की बैठक आज जिला कलेक्ट्रेट के वी.सी. कक्ष में जिलाधिकारी टिहरी गढ़वाल की अध्यक्षता में आयोजित की गई। बैठक में जनपद में मानसिक व्यक्तियों के विकलांग प्रमाण पत्र बनाने, समस्त दिव्यांगों के यू.डी.आई. डी कार्ड बनाने, जनपद में लीगल गार्जन नियुक्त करने, सरकारी भवनों में बाधारहित वातावरण, गैर सरकारी संगठनों कम्पनियों में दिव्यांगों हेतु आरक्षण आदि पर चर्चा की गई। जिलाधिकारी ने जिला समाज कल्याण अधिकारी को निर्देशित किया कि दिव्यांगों की सुविधाओं को ध्यान में रखते हुए कार्यालय में रैम्प आदि व्यवस्थाओं हेतु धनराशि जिला योजना में प्रस्तावित करें। जिला समाज कल्याण अधिकारी के.एस. चौहान ने बताया कि जिला दिव्यांग पुनर्वास केन्द्र (यूडीआईडी) की प्रगति रिपोर्ट के अनुसार जनपद में यूनिट आईडी फॉर परसन्स विद डिसेबिलिटीज (यूडीआईडी) कार्ड हेतु 4152 आवेदन प्राप्त हुए, जिनमें से 2608 कार्ड जारी कर दिये गये हैं। विभाग द्वारा चिन्हित दिव्यांगों को दिव्यांग प्रमाण पत्र जारी किये जा रहे हैं। साथ ही जन जागरूकता हेतु शिविर आयोजित कर शिविरों के माध्यम से भी आवेदन पत्र प्राप्त कर भौतिक सत्यापन के बाद दिव्यांग प्रमाण पत्र जारी किये जा रहे हैं। जिला दिव्यांग पुनर्वास केन्द्र से मोहन रावत ने बताया कि स्वरोजगार हेतु दिव्यांगों के 13 आवेदन पत्र प्राप्त हुए, जिनमें बैंकों से कुछ दिक्कत आ रही हैं। इस पर जिलाधिकारी ने आवेदन पत्रों की सूची एलडीएम को उपलब्ध कराने के निर्देश दिये।

मेयर के गनर के साथ कांग्रेस पार्श्व ने की अभद्रता, हंगामा

रुड़की, नगर संवाददाता। सफाई कार्य का निरीक्षण कर रहे महापौर के गनर के साथ कांग्रेस पार्श्व ने अभद्रता कर दी। पार्श्व ने रात में घूमने का आरोप लगाते हुए सुरक्षाकर्मी की वीडियो बनाई। इसे लेकर जमकर हंगामा हुआ। कोतवाली में भी देर रात तक हंगामा चलता रहा। वहीं बुधवार को इस मामले में काफी जद्दोजहद के बाद दोनों पक्षों के बीच सुलह हो गई। मंगलवार रात महापौर गौरव गोयल आदर्श नगर में आयोजित एक कार्यक्रम से लौट रहे थे। मेन बाजार में नगर निगम पुल के पास जटायु मशीन से सफाई चल रही थी। यह देख महापौर सफाई कार्य का निरीक्षण करने लगे। इसी बीच वहां कांग्रेस के एक पार्श्व पहुंच गए। उन्होंने महापौर के गनर की वीडियो बनानी शुरू कर दी। जब गनर ने विरोध किया तो कहा कि रात के समय वह कैसे घूम सकता है। साथ ही रात को सरकारी गाड़ी लेकर घूमने के आरोप भी अप्रत्यक्ष रूप से महापौर पर लगाए। जब गनर ने इसका विरोध किया तो आरोप है कि पार्श्व ने उनके साथ अभद्रता कर दी, जिससे मौके पर हंगामा हो गया। महापौर के सामने ही जमकर नोकझोंक हो गई। इसी बीच पुलिस भी मौके पर पहुंच गई। पुलिस पार्श्व को कोतवाली ले आई। महापौर भी समर्थकों के साथ कोतवाली पहुंच गए। इसी बीच पार्श्व के समर्थक कोतवाली पहुंचे और हंगामा करने लगे। पार्श्व साथियों के साथ वहां से खिसक लिए। जब पुलिस को इसका पता चला तो उन्होंने पार्श्व की तलाश की। पुलिस पार्श्व के घर पहुंची, लेकिन वह नहीं मिले। इस मामले में महापौर ने पुलिस को तहरीर दी। बुधवार को पार्श्व अपने समर्थकों के साथ कोतवाली पहुंचे। वहीं महापौर गौरव गोयल और उनके समर्थक भी कोतवाली पहुंचे। इस पूरे प्रकरण को लेकर पार्श्व ने खेद जताया। काफी जद्दोजहद के बाद मामला निपट सका। सिविल लाइंस कोतवाली प्रभारी निरीक्षक देवेन्द्र चौहान ने बताया कि दोनों पक्षों के बीच मामला निपट गया है। वहीं महापौर गौरव गोयल ने बताया कि पार्श्व के खेद जताने पर उन्होंने शिकायत वापस ले ली है।

ट्रेन के आगे कूदकर युवक ने की खुदकुशी

रुद्रपुर, नगर संवाददाता। दिल्ली से काठगोदाम आने वाली संपर्क क्रांति ट्रेन के सामने युवक कूद गया, जिससे उसकी दर्दनाक मौत हो गई। उसकी बाइक को पहचानकर किसी व्यक्ति ने उसके घर फोन कर घटना की सूचना दी। वहीं मौके पहुंची ने शव को कब्जे में लेकर पोस्टमार्टम के लिए भेज दिया। युवक के खुदकुशी करने के कारणों का पता नहीं चल सका है। जसबीर सिंह उम्र 26 वर्ष पुत्र सतनाम सिंह निवासी मकरंदपुर गदरपुर मंगलवार शाम पांच बजे घर से गदरपुर काम से जाने की बात कह कर निकला था। देर शाम वह अपनी बाइक से अशोक वाटिका कॉलोनी छतरपुर के पास पहुंचा और दिल्ली से काठगोदाम जा रही संपर्क क्रांति के सामने कूद गया। इसी दौरान वहां मौजूद एक व्यक्ति उसकी बाइक को पहचान कर जसबीर के घर पर फोन कर सूचना दी तो वहां कोहराम मच गया। स्वजन आनन फानन में तुरंत मौके पर पहुंच गए। जसबीर की हाल ही में हल्द्वानी नौकरी लगी थी। उसके बाद अचानक ये कदम उठाने को लेकर स्वजन भी सकते में हैं। आखिर ऐसा क्या हुआ कि नौकरी ज्वाइन करने के स्थान पर उसने ये कदम उठा लिया। स्वजनों ने बताया कि जसबीर तीन दिन पहले ही दुबई से लौट कर आया है। पुलिस उसकी मौत के कारणों की जानकारी जुटा रही है। फिलहाल खुदकुशी के कारणों का पता नहीं चल सका है।

संदिग्ध परिस्थितियों में मिला अधेड़ का शव

हल्द्वानी, नगर संवाददाता। मुखानी थाना क्षेत्र के रूपनगर में किराए के कमरे में रह रहे एक अधेड़ की संदिग्ध परिस्थितियों में शव मिला है। सूचना के बाद मौके पर पहुंची पुलिस ने शव को कब्जे में लेकर पोस्टमार्टम के लिए भेज दिया है। बताया जा रहा है कि ये शख्स मूल रूप से बिहार के बेगूसराय जिले का रहने वाला है। हल्द्वानी में पिछले 14 साल से एमआर की नौकरी करता था। मृतक की शिनाख्त 46 वर्षीय प्रकाश कुमार के रूप में की गई है। पुलिस के अनुसार प्रकाश मूल रूप से बिहार का रहने वाला है। हल्द्वानी में पिछले 14 सालों से किराए में रहकर एमआर की नौकरी करता था। प्रकाश की पत्नी इन दिनों अपने गांव बिहार गई हुई हैं। बुधवार सुबह जब प्रकाश कुमार काफी देर तक नहीं उठा तो मकान मालिक ने जगाने के लिए कमरे का दरवाजा खोला, तो प्रकाश कुमार बिस्तर पर अचेत पड़ा हुआ था।

घर में हुई लाखों की चोरी का खुलासा, युवती सहित तीन आरोपी गिरफ्तार



रामनगर, नगर संवाददाता। कोतवाली पुलिस ने घर से लाखों रुपये की ज्वेलरी और नकदी चोरी मामले में एक युवती सहित तीन लोगों को गिरफ्तार किया है। एसएसपी पंकज भट्ट ने इस मामले का खुलासा करते हुए पुलिस टीम को 5000 रुपये इनाम देने की घोषणा की है। आरोपियों को कोर्ट में पेश करने के बाद जेल भेज दिया गया है। कोतवाल अरुण कुमार सैनी ने बताया कि 1 जून को रामनगर के भरतपुरी टेड़ा रोड रमा मनराल ने बताया कि उनके किरायेदारों ने उनके घर से सोने के जेवर और करीब 800000 की नकदी पर हाथ कर दिया है। जिसके बाद सभी आरोपी फरार हो गए हैं। साथ ही रमा मनराल ने कहा कि उनके पति शेर सिंह मनराल का मोबाइल चुराकर भी आरोपियों ने करीब 2,68,000 की ऑनलाइन ठगी भी की है। वहीं, इस मामले में आरोपी अक्षय कुमार, नेहा सिंह और आशीष पासवान को गिरफ्तार कर लिया गया है। आरोपियों के कब्जे से पुलिस को करीब ढाई सौ ग्राम सोने के आभूषण के अलावा 80 हजार की नगदी एवं 260000 की ऑनलाइन ठगी की रकम बरामद हुआ है। सभी आरोपियों के खिलाफ संबंधित धाराओं में मुकदमा दर्ज कर उन्हें कोर्ट में पेश किया। जहां से उन्हें जेल भेज दिया गया है।

सदन में काबीना मंत्री चंदन राम दास की तबीयत बिगड़ी, अस्पताल में भर्ती



देहरादून, नगर संवाददाता। कैबिनेट मंत्री चंदनराम दास की सदन में अचानक तबीयत बिगड़ गई। उन्होंने सांस लेने हो रही दिक्कत के बाद मैक्स अस्पताल में भर्ती कराया गया है। फिलहाल उनकी हालत स्थिर बताई जा रही है। मिली जानकारी के अनुसार सदन में कैबिनेट मंत्री को घुटन महसूस हुई, जिसके बाद उन्होंने तत्काल सदन से बाहर लाया और विधानसभा कुछ देर विधानसभा की गैलरी में बैठाया गया। लेकिन जब उन्हें कोई राहत नहीं मिली तो एंबुलेंस बुलाकर सीधे मैक्स हॉस्पिटल ले जाया गया, जहां उनका इलाज चल रहा है। कैबिनेट मंत्री चंदन राम दास के जनसंपर्क अधिकारी अंकित नागरकोटी ने फोन पर बताया कि मंत्री को सदन के भीतर घुटन महसूस हो रही थी। जिसके बाद उनकी तबीयत बिगड़ गई और उन्हें मैक्स हॉस्पिटल में भर्ती कराया गया है। अंकित नागरकोटी के मुताबिक बीते कुछ दिनों से व्यस्तता के कारण उनकी दिनचर्या बेहद प्रभावित हुई है, जिससे उन्हें बुखार और सदन में उन्हें सांस लेने में थोड़ी तकलीफ महसूस हो रही थी। फिलहाल मंत्री उनकी सहेत में सुधार हो रहा है। बता दें कि सदन की कार्यवाही उत्तराखंड विधानसभा भवन के अस्थाई बिल्डिंग में चल रहा है। यहां पर सुविधाओं का काफी अभाव है। सदन में 70 विधायकों के बैठक के लिए बहुत ज्यादा जगह नहीं है।

समाज के अग्रणी व्यक्तियों को दी मोदी सरकार के 8 वर्ष की उपलब्धियों की जानकारी



देहरादून, नगर संवाददाता। भाजपा उत्तराखंड द्वारा चलाए जा रहे सेवा, सुशासन एवं गरीब कल्याण पखवाड़े के अंतर्गत भाजपा के पूर्व प्रदेश मीडिया प्रभारी एवं वर्तमान उपाध्यक्ष डॉ. देवेंद्र भसीन एवं महानगर मीडिया प्रभारी राजीव उनियाल ने समाज के अग्रणी शिष्ट-विशिष्ट नागरिकों से संवाद कर नरेंद्र मोदी सरकार द्वारा किया द्वारा किए गए कार्यों से अवगत कराया। इस क्रम में उन्होंने आज उत्तरांचल प्रेस क्लब अध्यक्ष जितेंद्र अंथवाल, महामंत्री ओपी बेंजवाल तथा डीएवी महाविद्यालय के प्राचार्य डॉ. के आर जैन, एसोसिएट प्रोफेसर डॉ. आर एस दीक्षित, डॉ. अर्चना पाल से मिलकर विभिन्न विषयों पर चर्चा की तथा उन्हें प्रधानमंत्री कार्यालय से आई विकास पुस्तकें भेंट की। एक बयान जारी कर प्रदेश उपाध्यक्ष डॉ. देवेंद्र भसीन ने कहा की राजनीतिक दलों के लिए समाज के विभिन्न क्षेत्रों शिष्ट-विशिष्ट व्यक्तियों से संवाद कर विभिन्न विषयों पर फीडबैक लेना आवश्यक है भाजपा यह कार्य निरंतर करती है इस संवाद से पार्टी को भविष्य का रास्ता तय करने के लिए दिशा मिलती है। लोकतंत्र में जनता द्वारा चुनी गई जनता की जनता के लिए सरकार की सफलता के लिए आवश्यक है कि समाज के विभिन्न वर्गों में आपसी संवाद तथा सामंजस्य सदैव कायम रहे।

विधानसभा बजट सत्र: विपक्ष ने विभिन्न मुद्दों को लेकर सरकार को जमकर घेरा

देहरादून, नगर संवाददाता। विधानसभा बजट सत्र के दूसरे दिन विपक्षी कांग्रेस ने सरकार को जमकर घेरा। कांग्रेस विधायकों के सवाल पर कई बार मंत्री सदन में घिरते हुए दिखाए दिए। चारधाम यात्रा में तीर्थ यात्रियों की मौत पर कांग्रेस विधायक आक्रामक दिखाई दिए। कांग्रेस ने सदन में जमकर हंगामा करते हुए सरकार को विफल तक करार दिया। बुधवार को सदन के दूसरे दिन की कार्यवाही शुरू होते ही विपक्षी कांग्रेस काफी आक्रामक रूप में दिखाई दी। केदारनाथ, बदरीनाथ सहित चारधाम यात्रा पर सरकार को जमकर घेरा गया। चारधाम यात्रा रूट पर तीर्थ यात्रियों की मौत को विपक्षी कांग्रेस ने मुद्दा बनाने हुए सरकार को घेरा। नेता प्रतिपक्ष यशपाल आर्य ने आरोप लगाया कि चारधाम के सफल संचालन को सरकार पूरी तहर से विफल साबित हो रही है। तीर्थ यात्रियों की मौत का आंकड़ा इसकी साफ गवाही दे रहा है। रजिस्ट्रेशन से लेकर तीर्थ यात्रियों के ठहरने और चिकित्सा, पेयजल आदि का कोई ठोस इंतजाम नहीं किया गया है। सदन में विपक्षी कांग्रेस पूरी तरह से एकजुट दिखाई दिया और सरकार पर जमकर हमला किया। प्रदेश में राशन कार्ड सरेंडर कराने को लेकर भी विपक्षी कांग्रेस ने सदन में जमकर हंगामा किया। आरोप लगाया है कि डबल इंजन की सरकार गरीब तबके के लोगों का उत्पीड़न कर रही है। चिंता जताई है कि सरकार की गलत नीतियों की वजह से लोगों को फ्री गेहूँ, चावल आदि राशन नहीं मिल पा रहा है। विधानसभा सत्र के दूसरे दिन बजट पर चर्चा की गई। नेता प्रतिपक्ष यशपाल आर्य ने बजट को झूठ का पिटारा करार दिया। कहा कि प्रदेश के पर्वतीय जिलों में बुनियादी सुविधाओं जैसे बिजली, सड़क, शिक्षा, पेयजल, चिकित्सा आदि के लिए सरकार की कोई ठोस रणनीति नहीं है। दूर दराज गांवों में रह रहे ग्रामीणों को काफी मुसीबतों का सामना करना पड़ता है। तो दूसरी ओर, धामी सरकार ने बजट को दूरदर्शी करार दिया। बताया कि बजट में हर सेक्टर का विशेष ध्यान रखा गया है और आने वाले दिनों में उत्तराखंड विकास के पथ पर दोगुनी गति से चलेगा।

गैरसैन को ढाल बनाकर अस्तित्व को बचाने की फिराक में है कांग्रेसी नेता: चौहान

नगर संवाददाता

देहरादून। भाजपा ने गैरसैन सत्र की आड़ में प्रदेश सरकार के बजट की आलोचना करने वाले पूर्व मुख्यमंत्री हरीश रावत पर कटाक्ष करते हुए कहा कि हमेशा पृथक राज्य निर्माण के खिलाफ रहने वाले कांग्रेसी नेता अब गैरसैन के विकास का रोना रो रहे हैं। प्रदेश मीडिया प्रभारी मनवीर सिंह चौहान ने आरोप लगाते हुए कहा कि नेता प्रतिपक्ष समेत कांग्रेस के नेताओं को बजट निराशाजनक नज़र आता है क्योंकि अंत्योदय परिवारों के लिए मुफ्त 3 सिलेन्डर, सभी वर्ग के छात्रों को मुफ्त पुस्तकें, गौ संरक्षण, नन्दा गौरा योजना, एससी एसटी पिछड़े वर्ग किसानों समेत अन्य कमजोर तबके के लिए बजट में प्रावधान करना उनके लिए कोई मायने नहीं रखता है। चौहान ने पूर्व सीएम हरीश रावत द्वारा उठाए जा रहे गैरसैन सत्र व गैरसैन के विकास के मुद्दे पर पलटवार करते हुए कहा कि राज्य के विकास के लिए विपक्ष को सकारात्मक सुझाव रखने चाहिए, लेकिन वह गैरसैन को ढाल बनाकर राजनैतिक अस्तित्व को बचाने की फिराक में है। कांग्रेस को बजट में अंत्योदय राशन कार्ड धारकों के लिए वर्ष में मुफ्त 3 सिलेन्डर के लिए धनराशि आवंटन नज़र नहीं आ रहा है। वहीं उन्हें नन्दा गौरा योजना के लिए 500 करोड़ की व्यवस्था पर भी मौन रूप धारण किये हुए हैं। बजट में सामान्य, ओबीसी छात्रों की निशुल्क पुस्तकों के



लिए 37 करोड़, अटल आयुष्मान योजना के लिए 310 करोड़, मनरेगा के लिए 298 करोड़, पीएम आवास योजना के लिए 312 करोड़, स्मार्ट सिटी योजना के लिए 205 करोड़, दीन दयाल उपाध्याय ग्रामीण कौशल योजना 105 करोड़, राष्ट्रीय ग्रामीण आजीविका मिशन 112 करोड़, वृद्धावस्था, निराश्रित, विधवा, दिव्यांग, आर्थिक रूप से कमजोर, किसान, परित्यक्ता महिलाओं की पेंशन के लिए 55 करोड़, पीएम कृषि सिंचाई योजना 43 करोड़, श्यामा प्रसाद मुखर्जी अर्बन मिशन योजना के लिए 34 करोड़, पलायन रोकथाम के लिए 25 करोड़ का प्रावधान

किया जाता है। मनवीर चौहान ने व्यंग कसते हुए कहा कि कांग्रेस को बजट निराशाजनक ही लगने वाला है क्योंकि उनके लिए राज्य की मातृ शक्ति, गरीब, पिछड़े-शांति वर्ग, किसानों, छात्रों, पूर्व सैनिकों समेत राज्य के विकास में लगे समाज के सभी तबके, वोट बैंक से अतिरिक्त कुछ नहीं हैं। उन्हें अपने सत्ताकाल की बड़ी बड़ी कागजी योजनाओं में मोटा मोटा कमीशन वाला बजट ही पसंद आता है। यही कारण है कि सभी प्रदेशवासियों को कुछ न कुछ राहत पहुँचाते हुए उत्तराखंड का दशक बनाने की अप्रतिम कोशिशों वाला मुख्यमंत्री श्री धामी सरकार का यह कर वृद्धि रहित यह बजट उन्हें नज़र नहीं आता।

योग दिवस पर योगाभ्यास के लिए 18 जून तक करें पंजीकरण

टिहरी, नगर संवाददाता। अंतर्राष्ट्रीय योग दिवस 21 जून को मुख्य आयोजन से पूर्व जनपद टिहरी में झील के तट पर कोटी कॉलोनी में 15 जून से 20 जून तक प्रातः 07 से 08 बजे तक योगाभ्यास का कार्यक्रम आयोजित किया जा रहा है। नोडल अधिकारी टिहरी झील (योग दिवस) डा. दिनेश जोशी ने बताया कि 21 जून को प्रातः 7 बजे से 8 बजे तक योग दिवस मनाया जाएगा। उन्होंने कहा सभी प्रतिभागी निशुल्क पंजीकरण अवश्य करें। पंजीकरण फॉर्म 18 जून को बंद हो जाएगा। पंजीकरण के अनुसार ही व्यवस्था बन पायेगी। गूगल फॉर्म को भर कर अधिक से अधिक संख्या में जुड़कर योग दिवस कार्यक्रम को सफल बनाने में अपना सहयोग देंगे।

डा. दिनेश जोशी ने बताया टिहरी झील को योग आयुर्वेद एवं पर्यटन की दिशा में आगे बढ़ाने हेतु आज टिहरी झील के किनारे एक सप्ताह तक चलने वाले योग पूर्वाभ्यास कार्यक्रम के तहत प्रातः 7 से 8 तक एक घंटे का योगा सेशन का शुभारंभ आईटीबीपी कैप के डिप्टी कमांडेंट जिला आयुर्वेदिक यूनानी अधिकारी एवं योग गुरु आचार्य विपिन जोशी जी द्वारा किया गया। इस अवसर पर योग कार्यक्रम में 50 लोग सम्मिलित हुए पर्यटन की दृष्टि से महत्वपूर्ण योग झील के किनारे योग दिवस मनाने का उद्देश्य भविष्य में आयुर्वेद योग एवं पर्यटन को बढ़ावा मिले इस उद्देश्य से रखा गया है। लोगों में स्वास्थ्य योग के प्रति जागरूकता का प्रचार प्रसार हेतु सात दिवसीय पूर्वाभ्यास कार्यक्रम का प्रारंभ किया गया। इस अवसर पर डॉ. सत्यवीर रावत, डॉ. हरीश भट्ट, डॉ. कांडपाल एवं आईटीबीपी के जवान सम्मिलित हुए। अधिक जानकारी के लिए नोडल अधिकारी टिहरी झील (योग दिवस) डा. दिनेश जोशी मो. नंबर 6399930552 से संपर्क कर सकते हैं।

पर्यावरण प्रेमियों ने किया सहस्त्रधारा रोड पर पेड़ काटे जाने का विरोध

देहरादून, नगर संवाददाता। सहस्त्रधारा रोड चौड़ीकरण में करीब 22 सौ पेड़ काटे जाने की योजना का सामाजिक संस्थाओं और पर्यावरण प्रेमियों ने विरोध किया है। पर्यावरणविदों का कहना है कि अब उन्हें विकास के नाम पर पेड़ काटे जाना किसी भी सूरत में मंजूर नहीं है। उन्होंने लोगों से देहरादून में पेड़ बचाने की अपील की है। सिटीजन फॉर ग्रीन दून के सचिव हिमांशु अरोड़ा ने कहा कि स्मार्ट सिटी के साथ ही ग्रीन दून पर भी फोकस किया जाना जरूरी है। पर्यटक हरियाली देखने की आस में हिल स्टेशन आते हैं। अगर हरियाली ही नहीं होगी तो पर्यटक हिल स्टेशन क्यों आएंगे। उन्होंने बताया कि देहरादून में दिनोंदिन तापमान में इजाफा होता जा रहा है। जिससे भीषण गर्मी का प्रकोप देखने को मिल रहा है। यहां की इकोनॉमी का आधार पर्यटन ही है। यदि चौड़ीकरण के नाम पर हरे पेड़ काटे जाएंगे तो इसके नतीजे अच्छे नहीं होंगे। हमें ऐसे डेवलपमेंट



मॉडल लाने होंगे, जिनसे हरियाली बची रहे और विकास भी हो। वहीं, पर्यावरण प्रेमी नीलेश का कहना है कि देहरादून में सड़क चौड़ीकरण के लिए सामान्य नहीं बल्कि, दुर्लभ पेड़ों को भी काटा गया, लेकिन ट्रैफिक समस्या जस की तस बनी हुई है। ट्रैफिक की समस्या और विकराल हुई है। उन्होंने कहा कि सहस्त्रधारा रोड पर पेड़ों पर आरी चलाने के बजाय बिजली के खंभों और अतिक्रमण को हटाना चाहिए। उन्होंने कहा कि यह प्रपोजल केंद्र सरकार की नेशनल अर्बन ट्रांसपोर्ट

पॉलिसी और स्मार्ट सिटी के तहत गाइडलाइन को फॉलो नहीं करता है। नीलेश ने कहा कि यह ठीक नहीं है कि सारे पेड़ काट दो और सड़क चौड़ीकरण कर दो। इधर, समाजसेवी व पर्यावरण प्रेमी इरा चौहान ने कहा कि जलवायु परिवर्तन,

प्रदूषण रोकने और पक्षियों को बचाने के लिए भी पेड़ों को बचाने की जरूरत है। सहस्त्रधारा रोड पर कई यूकेलिप्टस के पेड़ हैं, लेकिन यह कहा जा रहा है कि इन पेड़ों का कोई लाभ नहीं है। जबकि एक रिसर्च के मुताबिक, यूकेलिप्टस की जड़ें डेढ़ से दो मीटर गहरी होती हैं और वो सिर्फ बारिश का पानी सोखती हैं। उन्होंने बताया कि एक एक्सपेरिमेंट के तहत हमने इंफ्रारेड थर्मामीटर से सड़क का तापमान आंका तो 50 डिग्री निकला, उसी वक्त पेड़ के नीचे जाकर मिट्टी में इंफ्रारेड थर्मामीटर से चेक किया गया तो तापमान 30 डिग्री पाया। उन्होंने बताया कि पेड़ काटे जाने से सहस्त्रधारा रोड पर दिखाई दे रहे दुर्लभ पक्षियों को भी पेड़ कटने का खामियाजा भुगतना पड़ेगा। बिजली और दूसरी लाइन को तत्काल भूमिगत कर रोड की एक और लेन प्राप्त की जा सकती है। साथ ही सड़क को बच्चों और बुजुर्गों के लिए एक्सीडेंट रहित बनाने के लिए सर्विस लेन बनाने की जरूरत है।

मंत्री सौरभ बहुगुणा ने एच.डी.एफ.सी. बैंक के प्रतिनिधियों के साथ की बैठक



देहरादून, नगर संवाददाता। गन्ना विकास एवं चीनी उद्योग मंत्री सौरभ बहुगुणा ने बुधवार को विधानसभा स्थित अपने कक्ष में गन्ना सोसाइटी के आधुनिकीकरण के सम्बन्ध में एच.डी.एफ.सी. बैंक के प्रतिनिधियों के साथ बैठक की। कैबिनेट मंत्री श्री बहुगुणा ने गन्ना सोसाइटी के आधुनिकीकरण की दिशा में एच.डी.एफ.सी. द्वारा गन्ना विकास एवं चीनी उद्योग विभाग हेतु निर्मित ईआरपी सोल्यूशंस के एप्लीकेशन का शुभारम्भ किया। उन्होंने कहा कि यह गन्ना विकास तथा सुगर इण्डस्ट्री से जुड़े किसानों के लिए एक महत्वपूर्ण पहल है। गन्ना सोसाइटी की पर्यियां एचडीएफसी द्वारा निर्मित ईआरपी सोल्यूशंस एप्लीकेशन के माध्यम से किसानों को प्राप्त होंगी, जिससे गन्ना किसानों को ऑनलाइन पर्ची प्राप्त करने में सुविधा मिल सकेगी। उन्होंने कहा कि गन्ना पर्यियों के वितरण में पारदर्शिता लाने तथा फैंक्ट्रियों को आधुनिकीकृत करने की दिशा में यह एक महत्वपूर्ण कदम साबित होगा। बैठक में सचिव गन्ना विकास विजय कुमार यादव, आयुक्त गन्ना विकास एवं चीनी उद्योग हंसा दत्त पाण्डे, एचडीएफसी के जोनल हेड बकुल सिक्का तथा अन्य अधिकारी उपस्थित रहे।

पेयजल समस्या को लेकर यूकेडी का प्रदर्शन

देहरादून, नगर संवाददाता। उत्तराखंड क्रांति दल के कार्यकर्ताओं ने डोईवाला में पेयजल की समस्या को लेकर जल संस्थान के दफ्तर पर प्रदर्शन किया और अधिशासी अभियंता के द्वारा मुख्यमंत्री को ज्ञापन भेजा। उत्तराखंड क्रांति दल के केंद्रीय मीडिया प्रभारी शिवप्रसाद सेमवाल ने कहा कि डोईवाला में पेयजल की भीषण समस्या है। सेमवाल ने कहा कि वार्ड नंबर 1, वार्ड नंबर 8, वार्ड नंबर 9, वार्ड नंबर 10 तथा वार्ड नंबर 18 के साथ तेलीवाला, चांदमारी तथा प्रेम नगर और जौलीग्रांट आदि क्षेत्र में नए ट्यूबवेल की तत्काल आवश्यकता है। यूकेडी जिलाध्यक्ष संजय डोभाल ने कहा कि यदि इस महीने के अंदर-अंदर ट्यूबवेल का निर्माण शुरू नहीं हुआ तो स्थानीय लोगों के साथ उत्तराखंड क्रांति दल व्यापक स्तर पर धरना प्रदर्शन करने को मजबूर हो जाएगा। उत्तराखंड क्रांति दल के कार्यकारी जिला अध्यक्ष प्रमोद डोभाल ने बताया कि सिमलास तथा झड़ौंद इलाकों में भी पेयजल की समस्या है। वहां के लिए भी मुख्यमंत्री को अवगत कराया गया है। उत्तराखंड क्रांति दल के नगर उपाध्यक्ष योगी पंवार ने कहा कि क्षेत्र में लोग बूंद-बूंद पानी को तरस रहे हैं लेकिन सरकार जरा भी ध्यान नहीं दे रही। उत्तराखंड क्रांति दल के जिला संरक्षक केंद्र पाल सिंह तोपवाल ने जनता से भी अपील की फिलहाल जितना पानी भी उपलब्ध हो पा रहा है उसका किफायत से इस्तेमाल करें ताकि अन्य लोगों को भी पेयजल उपलब्ध हो सके। प्रदर्शन के दौरान उत्तराखंड क्रांति दल के केंद्रीय मीडिया प्रभारी प्रसाद सेमवाल, जिला अध्यक्ष संजय डोभाल, जिला संरक्षक केंद्र पाल सिंह तोपवाल, कार्यकारी जिलाध्यक्ष प्रमोद डोभाल, नगर उपाध्यक्ष योगी पंवार, आदि शामिल थे।

6 सोशल मीडिया अकाउंट चिन्हित, मुकदमा दर्ज करने के डीएम ने दिए निर्देश

देहरादून, नगर संवाददाता। जिलाधिकारी डॉ आर राजेश कुमार ने जनपद में पेट्रोल किल्लत को लेकर सोशल मीडिया पर 13 जून को फैलाई गई अफवाह पर शक्त रूख अपनाते हुए ऐसे 6 सोशल मीडिया अकाउंट को चिन्हित कर जिला पूर्ति अधिकारी को संबंधित के विरुद्ध मुकदमा दर्ज करने के निर्देश दिए गए हैं। साथ ही उन्होंने जिला पूर्ति अधिकारी को निर्देश दिए हैं कि पेट्रोल किल्लत को लेकर जिन लोगों ने सोशल मीडिया और अन्य माध्यमों से अफवाह फैलाई है उनको चिन्हित करते हुए मुकदमा दर्ज करें। साथ ही भविष्य में अगर कोई इस प्रकार के अफवाह फैलाता है तो ऐसे शरारती तत्वों पर सख्त कार्रवाई की जाएगी। जिलाधिकारी ने आम जनमानस से अपील किया कि किसी अफवाह एवं बहकावे में ना आएँ जनपद में ईंधन की आपूर्ति सामान्य है तथा खपत के अनुसार पर्याप्त ईंधन है।

संपादकीय.....



सबको मिलेंगे डिजिटल राशन कार्ड

विधानसभा सत्र के दूसरे दिन सदन में विधायकों ने प्रदेश में चल रही डिजिटल राशनकार्ड योजना को लेकर खाद्य मंत्री रेखा आर्या से सवाल किए। खाद्य मंत्री रेखा आर्या ने विधायकों के द्वारा सदन में उठाये गए सवालों के जवाब देते हुए कहा कि प्रदेश में राशनकार्डों को डिजिटल करने की योजना का काम जून 2020 में शुरू किया गया था लेकिन साल 2020 में कोरोना की पहली लहर, वर्ष 21 में दूसरी लहर आने के साथ ही साल 2022 में विधानसभा चुनावों के चलते प्रदेश में डिजिटल राशन कार्डों को बनाने की योजना और उन्हें वितरित करने में कहीं ना कहीं देरी हुई। मंत्री रेखा आर्या ने सदन में जानकारी देते हुए बताया कि वर्तमान में डिजिटल राशन कार्डों को बनाने की प्रक्रिया चल रही है और अगले माह जुलाई अंत तक पूरे प्रदेश में सभी राशन कार्डधारकों को नवीन सुविधायुक्त राशन कार्ड (डिजिटल राशन कार्ड) वितरित कर दिए जाएंगे। मंत्री ने कहा कि वर्तमान में डाटा मोडिफिकेशन/पीडीएफ जनरेशन का कार्य करते हुए सुविधाजनक राशनकार्ड मुद्रण का काम चल रहा है। जिसके तहत 30 मई 2022 तक सभी जिलों के मुद्रण के बाद 13 लाख 46 हजार 632 नवीन राशनकार्ड प्राप्त हो चुके हैं जिसमें से 12 लाख 58 हजार 544 राशनकार्ड धारकों को डिजिटल राशन कार्ड वितरित किये जा चुके हैं। इस दौरान खाद्य मंत्री रेखा आर्या ने हरिद्वार जिले में स्थित ज्वालापुर के अंतर्गत अंत्योदय राशि की राष्ट्रीय खाद्य सुरक्षा, खाद्य सुरक्षा के कुल कितने राशन कार्ड धारक हैं और उसमें कितने राशन कार्ड ऑनलाइन हैं या नहीं है के बारे में बताते हुए कहा कि विधानसभा क्षेत्र ज्वालापुर में राष्ट्रीय खाद्य सुरक्षा योजना के अंतर्गत अंत्योदय के 5 हजार 357 राशन कार्ड धारक, प्राथमिक परिवार के 27 हजार 93 राशन कार्ड धारक तथा राज्य खाद्य योजना के 19 हजार 474 सहित कुल 51 हजार 924 राशनकार्ड धारक हैं, साथ ही सभी राशन कार्ड ऑनलाइन हैं।

बीएमडब्ल्यू इंडिया आरंभ कर रहा है अपना प्री-मॉनसून सर्विस कैम्पेन

नगर संवाददाता

देहरादून। बीएमडब्ल्यू ग्रुप इंडिया ने अपने समस्त डीलर नेटवर्क में बीएमडब्ल्यू और मिनी वाहनों के लिए प्री-मॉनसून सर्विस कैम्पेन की शुरुआत की घोषणा की है। इस विशेष सेवा पहल से आगामी बारिश के मौसम के लिए कार की पूरी तैयारी सुनिश्चित होगी।

बीएमडब्ल्यू प्री-मॉनसून सर्विस कैम्प की संकल्पना बीएमडब्ल्यू और मिनी वाहनों के प्रभावकारी प्रबंधन, समय पर मरम्मत और सामान्य समझ पर उपयोगी जानकारी और सुझाव प्रदान करने के लिए की गई है। यह प्रोग्राम वाहन की व्यापक जाँच और आवश्यकता होने पर बुनियादी कंडीशन-बेस्ड सर्विस प्रदान करता है और कार का सर्वश्रेष्ठ अवस्था में होना सुनिश्चित करता है।

कारों की सर्विस प्रमाणित तकनीकी विशेषज्ञों द्वारा की जाती है। वर्कशॉप में पहले से समय बुक किया जा सकता है। ग्राहक डीलरों से विशेष प्रचारात्मक वस्तु और ऑफर पाने के लिए अपने विवरण को चेक और अपडेट भी कर सकते हैं। बीएमडब्ल्यू ग्रुप इंडिया के व्यापक आपटर सेल्स कैम्पेन के अंतर्गत



बरसात के मौसम में अक्सर भारी जलजमाव झेलने वाले शहरों में प्री-मॉनसून सर्विस का विशेष प्रावधान किया गया है। प्रमाणित तकनीशियनों और सर्विस सलाहकारों के एक कार्यदल द्वारा त्वरित सहायता की जाएगी। उन्हें बाढ़-प्रभावित जगहों से वाहनों को वापस सड़क पर लाने के लिए विभिन्न सर्विस प्वाइंट्स पर तैनात किया जाएगा। त्वरित टर्न-अराउंड टाइम के लिए स्पेयर पार्ट्स के ऑर्डर को प्राथमिकता

दी जाएगी। बीएमडब्ल्यू ग्रुप इंडिया यह सुनिश्चित करने के लिए कि हर बीएमडब्ल्यू या मिनी सदैव तत्पर अवस्था में है, पूरे देश में नियमित रूप से सावधिक सर्विस कैम्पेन संचालित करता है। 5 वर्षों से अधिक पुरानी कारों के लिए 'बीएमडब्ल्यू जॉय रिवाइल्स' कैम्पेन्स के तहत 30 प्रतिशत तक का डिस्काउंट मिलेगा। इस ऑफर के बारे में विस्तृत जानकारी और वाहन संबंधी अन्य जानकारी सर्विस कैम्प में मिलेगी।

सस्टेनेबल कृषि को बढ़ावा देने के लिए यूपीएल ने किया जीबी पंत कृषि और प्रौद्योगिकी विश्वविद्यालय के साथ समझौता

क्राइम पेट्रोल संवाददाता

रुड़की। सस्टेनेबल कृषि उत्पादों और समाधानों की ग्लोबल प्रोवाइडर कंपनी यूपीएल लिमिटेड ने किसानों के लिए सस्टेनेबल कृषि को बढ़ावा देने के उद्देश्य के साथ जीबी पंत कृषि और प्रौद्योगिकी विश्वविद्यालय के साथ समझौता ज्ञापन पर हस्ताक्षर किए हैं। अपनी 'फार्म फर्स्ट' एप्रोच के अनुसार कदम उठाते हुए यूपीएल ने विश्वविद्यालय के साथ यह समझौता किया है। इस कार्यक्रम में डॉ. आर.एस. चौहान (माननीय कुलपति, कार्यवाहक), डॉ. ए.एस. नैन (डायरेक्टर रिसर्च), विश्वविद्यालय के वैज्ञानिकों का पैनल और यूपीएल से राहुल पांडे (कॉमर्शियल हैड, इंडिया), रवि हेगड़े (रीजन आर एंड डी हैड) और डॉ. शिखा जोशी (मैनेजर, रेग्युलेटरी) भी शामिल हुए।

समझौता ज्ञापन का उद्देश्य पारस्परिक रूप से सहमत क्षेत्रों में अनुसंधान और विकास की सुविधा प्रदान करना और सुरक्षित उपयोग प्रशिक्षण प्रदान करके उत्पाद प्रबंधन



के क्षेत्र में संयुक्त रूप से काम करना है। यूपीएल ड्रोन टेक्नोलॉजी के विकास पर विश्वविद्यालय के साथ सहयोग करेगा और विश्वविद्यालय के छात्रों को छात्रवृत्ति भी प्रदान करेगा। भारत के पहले कृषि विश्वविद्यालय जी.बी. पंत कृषि और

प्रौद्योगिकी विश्वविद्यालय ने बायोलॉजिकल्स के क्षेत्र में काम किया है। यूपीएल संयुक्त रूप से किसानों को इन तकनीकों को उपलब्ध कराने के रास्ते तलाशने के लिए सहयोग करेगा। सहयोग का उद्देश्य फसल पर जैविक और

अजैविक दबाव को कम करने के लिए जैव समाधान के क्षेत्र में अनुसंधान को मजबूत करना है। जैविक और अजैविक दबाव के कारण फसल को काफी नुकसान होता है।

राहुल पांडे – हेड कॉमर्शियल एंड मार्केटिंग, यूपीएल ने कहा कि

यूपीएल में हम अपने प्राथमिक हितधारकों, किसानों की सफलता और उनकी बेहतरी के लिए समर्पित हैं। हमें विश्वास है कि विश्वविद्यालय के साथ साझेदारी करके, हम किसानों को सस्टेनेबल प्रोडक्ट प्रदान करने में सक्षम होंगे, जिसमें अत्याधुनिक तकनीक शामिल होगी, जिससे वे अपनी उत्पादकता और लाभप्रदता बढ़ा सकेंगे। यह सहयोग यूपीएल के ओपन एजी उद्देश्य के प्रति हमारे समर्पण को प्रदर्शित करता है।" डॉ. ए.एस. नैन, डायरेक्टर रिसर्च, जी.बी. पंत कृषि और प्रौद्योगिकी विश्वविद्यालय ने कहा कि हम खुश हैं कि दोनों संगठनों ने एक समझौता ज्ञापन पर हस्ताक्षर किए हैं। हमारा मानना है कि इस संबंध से नई तकनीक और समाधान मुहैया कराकर किसानों को काफी फायदा होगा। हम प्रबंधन प्रशिक्षण प्रदान करने और छात्रवृत्ति के साथ छात्रों का समर्थन करने के लिए यूपीएल की रुचि के लिए भी अपना आभार व्यक्त करना पसंद करते हैं।

बारिश और धूप की टेंशन खत्म,
केदारनाथ धाम में लगे रेन शेल्टर



रुद्रप्रयाग, नगर संवाददाता। दर्शन करने आए तीर्थ यात्रियों को अब बाबा केदार के दर्शनों के लिए बर्फबारी व बारिश में नहीं भीगना पड़ेगा। इसके लिए पहली बार केदारनाथ में रेन शेल्टर लगाए गए हैं। रेन शेल्टर का निर्माण होने से बारिश और बर्फबारी के दौरान भी यात्री बाबा केदार के दर्शनों के लिए लाइन में खड़े रह सकते हैं। विश्व विख्यात केदारनाथ धाम हिमालय में बसा हुआ है और यहां कब मौसम बदल जाए, इसका कोई अंदाजा नहीं लगा पाता है। केदारनाथ धाम लगभग 12 हजार फीट की ऊंचाई पर स्थित है। यहां मई और जून जैसे गर्मी के महीनों में भी बर्फबारी होती है तो बारिश यहां आम बात है। ग्रीष्मकाल के 6 महीने हर साल लाखों की संख्या में तीर्थयात्री बाबा केदार के दर्शनों को आते हैं और लाइन में लगकर वो बाबा केदार के दर्शन करते हैं। बर्फबारी व बारिश होने पर तीर्थयात्री परेशान रहा करते थे। ऐसे में यात्रियों को काफी दिक्कतें होती थी और वे हाईपोथर्मिया जैसी बीमारी से जूझते थे, लेकिन अब प्रशासन ने तीर्थयात्रियों के लिए रेन शेल्टर लगा दिए हैं। इस बार यात्रियों की बढ़ती भीड़ को देखते हुए उन्हें धूप, बर्फबारी और बारिश से बचाने के लिए प्रशासन ने नई पहल की है। प्रशासन ने केदारनाथ मंदिर प्रांगण से गोल चबूतरे तक लगभग साढ़े तीन सौ मीटर की दूरी तक रेन शेल्टर लगा दिए हैं, जबकि इन रेन शेल्टरों को हेलीपैड तक लगाए जाने की कार्य योजना है। रेन शेल्टर लगने से यात्रियों को धूप, बारिश, बर्फबारी से राहत मिलेगी और वो आसानी से बाबा केदार के दर्शन कर सकेंगे। सिक्स सिग्मा मेडिकल सर्विस के सीईओ डॉ. प्रदीप भारद्वाज ने बताया कि केदारनाथ धाम में कब मौसम बदल जाए, कहा नहीं जा सकता। ऐसे में तीर्थयात्री बारिश में भीगते हुए लाइन में लगकर बाबा के दर्शनों का इंतजार करते हैं। प्रशासन की ओर से अब मंदिर प्रांगण से गोल चबूतरे तक रेन शेल्टर लगा दिए गए हैं। रेन शेल्टर लगने से जहां तीर्थयात्री बारिश में भीगने से बचेंगे। वहीं, उन्हें हाईपोथर्मिया की चपेट में आने से भी बचेंगे। इसके लिए उन्होंने सरकार और जिला प्रशासन का धन्यवाद अदा किया।

नीब करोरी महाराज के जयकारों से गूंज उठा कैंची धाम

हल्द्वानी, नगर संवाददाता। कैंची धाम स्थापना दिवस पर बाबा नीब करोरी महाराज के दर्शन के लिए श्रद्धालुओं का रेला उमड़ पड़ा है। कई किमी पहले से ही लाइन में कतारबद्ध होकर बाबा के दर्शन और प्रसाद के लिए भक्त पहुंच रहे हैं। श्रद्धालुओं में स्वतंत्र अनुशासन और संयम नजर आ रहा है। उत्तराखण्ड को देवभूमि यूं ही नहीं कहा जाता है। यहां आकर देश ही नहीं विदेश के लोगों को भी जीने का रास्ता मिला। किस्मत बदलने वाले बाबा नीब करोरी की तो बात ही निराली है। यही कारण है कि बाबा नीब करोरी के दर पर मत्था टेकने के लिए देश विदेश के लोग कैंची धाम पहुंचते हैं। बुधवार को अल्मोड़ा हल्द्वानी हाईवे पर स्थित सुप्रसिद्ध कैंची धाम मंदिर में आस्था का सैलाब उमड़ा। सुबह चार बजे से ही बाबा के जयकारों के साथ बाबा के भक्तों ने कतारबद्ध होकर मंदिर परिसर में प्रवेश किया। मालपुर का प्रसाद लेकर बाबा के जयकारों के साथ पूरा क्षेत्र गुंजायमान हो उठा। पुलिस प्रशासन भी सुबह से ही मुस्तैद दिखा। वहीं मंदिर समिति के कार सेवक जगह-जगह पर व्यवस्था बनाने में जुटे रहे।

सांसद निशंक ने योग दिवस का पोस्टर लांच किया



देहरादून, नगर संवाददाता। मानवाधिकार एवं सामाजिक न्याय संगठन के चेयरमैन सचिन जैन ने पूर्व केंद्रीय मंत्री, पूर्व मुख्यमंत्री एवं एवं हरिद्वार सांसद रमेश पोखरियाल निशंक से योग दिवस का पोस्टर उनके प्रीतम रोड कार्यालय पर लॉन्च कराया। इस अवसर पर उन्होंने कहा कि योग शरीर रूपी भूमि को उपजाऊ बनाने का काम करता है। योग से रोगमुक्त, दुख दरिद्र मुक्त, प्रमाद मुक्त हो जाते हैं। योगात्मक कल्याण से विश्व कल्याण का मार्ग है। लोक कल्याण का मार्ग है योग करते करते आपके भीतर अपने आप एक रूपांतर घटित होता है। बुरे कर्म करने की इच्छा ही नहीं होती। इसीलिए विश्व भर में योग दिवस के दिन जगह-जगह योग दिवस पर कार्यक्रम किए जाते हैं और शिविर भी लगाए जाते हैं। करो योग रहो निरोग मैं प्रदेश की जनता से यह अनुरोध करता हूं कि वह अपना स्वास्थ्य का ध्यान रखना चाहते हैं तो योग अपनाएं। इस अवसर पर संगठन के चेयरमैन सचिन जैन ने कहा कि हमारा संगठन हर वर्ष लगातार योग दिवस पर कार्यक्रम आयोजित करता रहा है जिससे लोगों को निश्चित रूप से लाभ पहुंचा है। इस अवसर पर संगठन की प्रदेश अध्यक्ष मधु जैन ने कहा कि स्वास्थ्य हमारे जीवन में सर्वोपरि है। जान है तो जहान है। हमें अपना जीवन सही रूप से जीना है तो योग को अपनाना होगा।

यात्रियों का वाहन खाई में गिरा, 5 लोग घायल

रुद्रप्रयाग, नगर संवाददाता। ऊखीमठ चोपता गोपेश्वर नेशनल हाईवे पर यात्रियों से भरा टेंपो ट्रैवलर खाई में जा गिरा। इस हादसे में पांच लोग घायल हो गए। बताया जा रहा है कि वाहन में 9 लोग सवार थे। हादसे में 4 यात्रियों को हल्की चोटें आई हैं। घायलों को हायर सेंटर रेफर कर दिया गया है।

मिली जानकारी के अनुसार यह हादसा बुधवार सुबह करीब तीन बजे हुआ। सभी यात्री पश्चिम बंगाल के हैं जो बदरीनाथ धाम दर्शन के लिए जा रहे थे। ऊखीमठ चोपता गोपेश्वर राजमार्ग में ताला मस्तुरा पर टेंपो ट्रैवलर बेकाबू होकर सड़क से करीबन 20 मीटर नीचे खाई में गिर गया। सूचना मिलने पर डीडीआरएफ की टीम तहसील ऊखीमठ से मौके पर पहुंची और रेस्क्यू अभियान शुरू किया। दुर्घटनाग्रस्त वाहन में चालक समेत 9 लोग सवार थे। सभी यात्री



पश्चिम बंगाल के कोलकाता के रहने वाले हैं। दुर्घटना में 5 में से 4 यात्रियों को हल्की चोटें आई हैं। एक यात्री माओ अरोड़ा पत्नी समारेश अरोड़ा उम्र 33 साल के सिर पर

गंभीर चोटें हैं। जिन्हें ऊखीमठ हॉस्पिटल से प्राथमिक उपचार के बाद जिला हॉस्पिटल के लिए रेफर कर दिया है, बाकी सभी को प्राथमिक उपचार के बाद छुटी दे दी गई है।

जौहार क्लब को स्कीइंग उपकरण उपलब्ध कराये जायेंगे: सीएम



देहरादून, नगर संवाददाता। मुख्यमंत्री पुष्कर सिंह धामी ने बुधवार को विधानसभा, देहरादून से वर्चुअल माध्यम से जौहार क्लब मुनस्यारी द्वारा आयोजित 67वें वार्षिक खेलोत्सव के समापन समारोह में प्रतिभाग किया। इस अवसर पर मुख्यमंत्री ने कहा कि जौहार क्लब मुनस्यारी की स्कीइंग गतिविधियों के सुचारु संचालन के लिए स्कीइंग उपकरण उपलब्ध कराये जायेंगे। जौहार क्लब मुनस्यारी में बहुदेशीय हॉल निर्माण कराये जाने के प्रयास किये जायेंगे। जौहार क्लब मुनस्यारी के खेल मैदान में दर्शक दीर्घा का निर्माण किया जायेगा।

मुख्यमंत्री पुष्कर सिंह धामी ने कहा कि खेल शारीरिक और मानसिक रूप से मजबूती प्रदान करते हैं। मनुष्य की खेलों में रुचि स्वाभाविक है, चाहे वह खेल कोई भी हो, किसी भी प्रकार का हो, किसी भी स्तर का हो। उन्होंने कहा कि सरकार ने प्रदेश में नई खेल नीति के तहत ओलंपिक में स्वर्ण, रजत एवं कांस्य पदक विजेता खिलाड़ियों को सरकारी पदों पर नियुक्ति का प्रावधान किया है। मुख्यमंत्री खिलाड़ी प्रोत्साहन योजना के तहत राज्य में प्रतिभावान खिलाड़ियों को खेल संबंधी जरूरतों के लिए छात्रवृत्ति, खेल किट, ट्रेकसूट और अन्य सुविधाएं दी जाएंगी। मुख्यमंत्री ने कहा कि प्रतिभावान खिलाड़ियों को जो आर्थिक तंगी के कारण अपनी प्रतिभाओं को पूर्णतः उजागर नहीं कर पाते थे, उनको अब किसी भी प्रकार की आर्थिक परेशानियों का सामना नहीं करना पड़ेगा। उनके लिए सरकार द्वारा हर संभव सुविधा दी जायेगी। मुख्यमंत्री ने कहा कि सरकार द्वारा कृषि के क्षेत्र में वर्ष 2022 को "इन्टरनेशनल ईयर ऑफ़ मिलेट" मनाते हुए पहाड़ी जनपदों में मृदा व जलवायु के अनुरूप पौष्टिक अनाज के उत्पादन एवं उत्पादों को बाजार उपलब्ध कराते हुए उचित मूल्य दिलाने की व्यवस्था की गई है। सरकार द्वारा सुदूर पर्वतीय क्षेत्रों में कृषि यन्त्रों की पहुंच बढ़ाने हेतु फार्म मशनरी बैंक स्थापित किये जाने का भी निर्णय लिया गया है। विधायक हरीश धामी ने जौहार क्लब मुनस्यारी को वार्षिक खेलोत्सव के सफल समापन पर बधाई दी। उन्होंने जौहार क्लब मुनस्यारी को अपनी विधायक निधि से 05 लाख रुपये देने की घोषणा की। इस अवसर पर विधायक मनोज तिवारी, विशेष प्रमुख सचिव खेल अभिनव कुमार, संयुक्त सचिव संजय सिंह टोलिया, वर्चुअल माध्यम से अध्यक्ष, जौहार क्लब, केदार सिंह मर्तोलिया सचिव, जौहार क्लब, गौरव पांगती, सदस्य, जौहार क्लब, गोकर्ण सिंह मर्तोलिया, कवीन्द्र बृजवाल, जिलाधिकारी पिथौरागढ़ आशीष चौहान उपस्थित थे।

राज्यपाल गुरमीत सिंह ने जागेश्वर धाम व चितई गोलू मंदिर में की पूजा अर्चना

नैनीताल, नगर संवाददाता। राज्यपाल लेफ्टिनेंट जनरल (से नि) गुरमीत सिंह ने बुधवार को जनपद अल्मोड़ा के विश्व प्रसिद्ध धाम जागेश्वर/चितई गोलू मन्दिर पहुंचकर पूजा अर्चना की तथा प्रदेशवासियों के लिए सुख समृद्धि की प्रार्थना की। सर्वप्रथम उन्होंने ज्योतिर्लिंग मंदिर में पूजा अर्चना की। इस दौरान मंहत गिरीश भट्ट ने उन्हें पूजा पाठ कराई। राज्यपाल ने मंदिर में महामृत्युंजय मंत्र एवं शिव के अन्य मंत्रों का उच्चारण किया। उन्होंने मृत्युंजय मंदिर एवं मातृशक्ति मंदिर, पुष्टि देवी मंदिर में पूजा अर्चना की तथा संपूर्ण मंदिर परिसर की परिक्रमा कर मंदिर के इतिहास एवं मान्यताओं की जानकारी प्राप्त की। मंदिर पुजारी लक्ष्मी दत्त ने उन्हें मंदिर के इतिहास एवं मान्यताओं की जानकारी दी। इस दौरान उन्होंने जिलाधिकारी वंदना से वार्ता करते हुए कहा कि यह क्षेत्र आध्यात्म एवं पर्यटन की दृष्टि से अपना विशेष स्थान रखता है। उन्होंने कहा कि यहां के लोगों की आर्थिकी को पर्यटन से जोड़े जाने पर कार्य किया जाए। उन्होंने कहा कि होम-स्टे योजना के लिए इस क्षेत्र में विशेष कार्य किए जाएं। इस दौरान उन्होंने कहा कि जागेश्वर धाम में पहुंचकर वह खुद को बहुत भाग्यशाली महसूस कर रहे हैं। उन्होंने कहा यहां पहुंचकर भारत की सभ्यता एवं संस्कृति का वास्तविक आभास होता है।

इसके उपरान्त चितई गोलू मन्दिर पहुंचकर राज्यपाल ने कहा कि हमें धार्मिक यात्राओं का सर्किट बनाना होगा और चारधाम के अलावा अन्य धार्मिक स्थानों को भी इससे जोड़ना होगा। उन्होंने कहा कि विश्व में जितने भी गुरुनानक के अनुयायी हैं वे भी हेमकुण्ड, रीठा साहिब, नानकमत्ता, देहरादून, हरिद्वार में स्थित गुरुद्वारों में आकर आध्यात्मिक अनुभूति प्राप्त करें। इसके लिए हमें सड़क मार्ग, हेलीपैड व संचार व्यवस्थाओं को और अधिक विकसित करना होगा इस पर सरकार द्वारा कार्य किया जा रहा है। उन्होंने कहा कि उत्तराखण्ड में ऐसे सर्किट अवश्य ही बनाये जायेंगे और इन स्थानों पर यात्रियों को बेहतर सुविधायें मुहैया हो इसका विशेष ध्यान दिया जायेगा। उन्होंने कहा कि हमारी संस्कृति में "अतिथि देवो भवः" की परम्परा रही है। उन्होंने कहा कि उत्तराखण्ड में होमस्टे, विलेज स्टे को लेकर जो बदलाव आ रहा है वह पर्यटन के लिए काफी अच्छा है। राज्यपाल ने कहा कि हर भारतीय को अपनी संस्कृति को जानना होगा। उन्होंने सभी भारतीयों से अपील की वे चारधाम आकर आध्यात्मिक अनुभूति को प्राप्त करें। उन्होंने कहा कि मा0 प्रधानमंत्री ने केदारनाथ मन्दिर के प्रांगण से कहा था कि आने वाला दशक उत्तराखण्ड का होगा और मुझे विश्वास है कि जिस प्रकार से उत्तराखण्ड विकास के पथ पर अग्रसर है निश्चित ही आने वाला समय उत्तराखण्ड का होगा। उन्होंने पलायन को रोकने के लिए उत्तराखण्ड से बाहर रह रहे लोगों से अपील की, कि वे उत्तराखण्ड वापस आएं और कृषि, बागवानी, पर्यटन से जुड़कर आत्मनिर्भर बनें और देश के लिए एक मिसाल पेश करें। इस अवसर पर परिसहाय राज्यपाल तरुण कुमार, जिलाधिकारी वन्दना, वरिष्ठ पुलिस अधीक्षक प्रदीप कुमार राय, मुख्य विकास अधिकारी नवनीत पांडे, अपर जिलाधिकारी सी0एस0 मर्तोलिया, जागेश्वर मन्दिर प्रबन्धक ज्योत्सना पंत समेत अन्य उपस्थित रहे।

राज्यपाल ने राजकीय जिला चिकित्सालय का निरीक्षण किया

देहरादून, नगर संवाददाता। राज्यपाल लेफ्टिनेंट जनरल गुरमीत सिंह (से नि) ने बुधवार को नैनीताल के बी.डी.पांडे राजकीय जिला चिकित्सालय का निरीक्षण किया। अस्पताल पहुंचने पर उन्होंने कई वार्डों का निरीक्षण कर भर्ती मरीजों का हालचाल जाना और डॉक्टरों से उनके स्वास्थ्य की जानकारी प्राप्त की। राज्यपाल ने भर्ती मरीजों के जल्द स्वस्थ होने की कामना की और उनसे परेशानियों के बारे में पूछा। निरीक्षण के दौरान राज्यपाल ने बारी-बारी से सभी वार्डों का निरीक्षण किया। उन्होंने इमरजेंसी वार्ड, आईसीयू वार्ड, सर्जिकल वार्ड, ऑपरेशन थिएटर रूम, कार्डियोलॉजी वार्ड सहित ओपीडी में भर्ती मरीजों हेतु व्यवस्थाओं को देखा। उन्होंने भर्ती मरीजों के रजिस्टर, दवाइयों की उपलब्धता व आवश्यक उपकरणों की जानकारी भी अस्पताल प्रशासन से प्राप्त की। राज्यपाल ने कहा कि मरीजों की अच्छी देखभाल हो इस पर डॉक्टरों को विशेष ध्यान देना चाहिए। मरीजों को किसी तरह की परेशानी ना हो और उन्हें बेहतर स्वास्थ्य सुविधाएं उपलब्ध हो यह प्रयास किया जाए। राज्यपाल ने उपस्थित डॉक्टरों से वार्ता करते हुए कहा कि डॉक्टरों द्वारा अच्छा कार्य किया जा रहा है। उन्होंने चिकित्सालय में कार्यरत डॉक्टरों, नर्सिंग स्टाफ, अन्य स्टाफ की जानकारी प्राप्त की। राज्यपाल ने बी.डी. पांडे चिकित्सालय को और अधिक सुदृढ़ बनाने और बेहतरी के लिए वरिष्ठ डॉक्टरों से अपने-अपने सुझाव देने को कहा। उन्होंने कहा कि डॉक्टर्स के सुझाव के आधार पर चिकित्सालय में आवश्यक संसाधन आदि हेतु केंद्रीय मंत्रीगणों व मुख्यमंत्री से वार्ता कर संसाधन उपलब्ध कराए जाने हेतु प्रयास किया जाएगा। इस दौरान चिकित्सालय में कार्य कर रहे डॉक्टर्स, नर्सिंग स्टाफ व अन्य स्टाफ की समस्याएं सुनी और उन्हें हर संभव मदद करने का आश्वासन दिया। निरीक्षण के दौरान स्वास्थ्य निदेशक कुमाऊँ मंडल डॉ. तारा आर्या, मुख्य चिकित्सा अधिकारी नैनीताल डॉ. भागीरथी जोशी, प्रमुख चिकित्सा अधीक्षक बी.डी.पांडे राजकीय जिला चिकित्सालय डॉ. के.बी. जोशी, संयुक्त मजिस्ट्रेट प्रतीक जैन व अन्य अधिकारी उपस्थित रहे।

स्वामी, मुद्रक, प्रकाशक, सम्पादक प्रवीन भारद्वाज द्वारा दून हाइट्स पब्लिकेशन, 12 किशनपुर राजपुर रोड, देहरादून से मुद्रित एवं 20 दिलाराम बाजार देहरादून, उत्तराखण्ड से प्रकाशित।
क्राइम पेट्रोल सांध्य दैनिक सम्पादक प्रवीन भारद्वाज मो. 9837625470, फ़ैक्स : 0135-2740155 नोट:- समस्त विवादों का न्यायालय देहरादून क्षेत्र होगा।